



**QORTI CIVILI  
PRIM' AWLA**

**ONOR. IMHALLEF  
JOSEPH R. MICALLEF**

Seduta ta' l-4 ta' Marzu, 2008

Citazzjoni Numru. 1240/2007

Avukat Dottor David **TONNA** bħala prokuratur speċjali  
għan-nom u in rappreżentanza taż-żewġ Soċjetajiet esteri  
***adidas International Marketing B.V.*** u ***adidas-Salomon***  
**AG**

VS

Avukat Dottor Beppe **FENECH-ADAMI** u l-P.L. Mario  
Mifsud-Bonniċi maħtura b'degriet tal-15 ta' Jannar, 2008,  
bħala Kuraturi Deputati biex jirrappreżentaw lis-soċjeta'  
Tasharukiat Anas Export and Import, Rashid Street,  
Tripoli, Libja.

**Il-Qorti:**

Rat ir-Rikors maħluf imressaq fis-27 ta' Novembru, 2007,  
li bih ir-rikorrent *nomine* ippremetta:

Illi l-ewwel soċjeta' rikorrenti adidas International Marketing B.V. ta' Koningin Wilhelminaplein 30, 1062 KR Amsterdam tal-Olanda hija proprjetarja ta' diversi markji, fosthom il-markju distintiv magħruf bħala "*three stripes device*", liema markju huwa wżat fuq diversi prodotti bħal abbiljament tal-ħwejjeġ, żraben sportivi, brieret u prodotti oħra, u dan skond kif jidher fuq id-dokument "A";

Illi dina l-ewwel soċjeta' rikorrenti hija detentriċi tad-dritt ta' proprjeta' industrijali tal-istess markju distintiv "*three stripes device*" fil-komplessita' tiegħu irregistrati fir-Registru tal-Markji f'Malta taħt it-*Trademark Numru 29740* (kif muri f'Dok "A"), kif ukoll minħabba l-fatt illi din l-ewwel soċjeta' rikorrenti għandha d-drittijiet tal-awtur fuq id-disinn jew xogħol artistiku "*three stripes device*" u dana kollu ai termini tal-artikolu 2 tal-Att dwar Drittijiet Dwar Proprjeta' Intellettwali (Miżuri Intrakonfini) tal-Kap 414 tal-Liġijiet ta' Malta;

Illi t-tieni soċjeta' rikorrenti adidas-Salomon AG ta' Adidassler-Str. 1-2, 91074 Herzogenaurach, tal-Ġermanja hija proprjetarja ta' diversi markji, fosthom il-markji distintiv magħrufa bħala "*three stripes device on clothing*", "*trefoil device*" u "*adidas*" liema markji huma wżati mis-soċjeta' rikorrenti fuq diversi prodotti manufatturati minnha bħal abbiljamenti tal-ħwejjeġ, żraben sportivi, sandlijiet, brieret u prodotti oħra, u dan skond kif jidher fuq id-dokumenti "B", "Ċ", "D" u "E";

Illi dina t-tieni soċjeta' rikorrenti hija detentriċi tad-dritt ta' proprjeta' industrijali tal-istess markji distintivi "*three stripes device*", "*trefoil device*" u "*adidas*" fil-komplessita' tagħhom irregistrati fir-Registru tal-Markji f'Malta taħt it-*Trademark Numru 10994* (kif muri f'Dok "B"), *Trademark Numru 30173* (kif muri f'Dok "Ċ"), *Trademark Numru 13562* (kif muri f'Dok "D"), u *Trademark Numru 29878* (kif muri f'Dok "E"), kif ukoll minħabba l-fatt illi dina t-tieni soċjeta' rikorrenti għandha d-drittijiet tal-awtur fuq dawn l-imsemmia disinnji jew xogħlijiet artistiki "*three stripes device*", "*trefoil device*" u "*adidas*" u dana kollu ai termini tal-artikolu 2 tal-Att dwar Drittijiet Dwar Proprjeta'

Intellettwali (Miżuri Intrakonfini) tal-Kap 414 tal-Liġijiet ta' Malta;

Illi jirriżulta li fit-18 ta' Ottubru, 2007 iddaħħlet ġewwa Malta fuq il-vapur *MV "CMA-CGM STRAUSS"*, u/jew ġiet importata temporanjament u/jew tqiegħdet ġewwa żona ħielsa jew maħżen ħieles, konsenja ta' żraben sportivi li jġibu l-markji tas-soċjetajiet rikorrenti fuq imsemmija liema konsenja tikkonsisti f'elfejn u tlitt mitt (2,300) par b'*container* numru TGHU0222854, u li ma humiex ġenwini, u dan bi ksur tal-projbizzjoni tal-Artiklu 4 tal-KAP. 414;

Illi mill-Polza ta' Kargu Numru GZ185951 jirriżulta li l-konsenjatarji taż-żraben sportivi in kwistjoni huma ndikati bħala Tasharukiat Anas Export and Import, Rashid Street, Alkarsani 10 Tripoli, l-Libja, mentri jirriżulta li d-dettalji tax-*Shipper* huma ndikati bħala Yi Tian Trading Co. Ltd.;

Illi d-dħul ġewwa Malta, u/jew l-esportazzjoni u/jew ir-ri-esportazzjoni għal ċirkolazzjoni ħielsa, u/jew importazzjoni temporanja u/jew tqegħid ġewwa żona ħielsa jew maħżen ħieles ta' oġġetti li jikkontravvjenu dritt dwar il-proprjeta' intellettwali huwa projbit skond l-Artiklu 4 ta' l-istess Kap. 414 tal-Liġijiet ta' Malta;

Illi dawn iż-żraben sportivi in kwistjoni jikkontravvjenu id-drittijiet ta' proprjeta' intellettwali taż-żewġ soċjetajiet rikorrenti skond l-Artiklu 2(1)(a)(i), (ii) u (iii) tal-KAP. 414, li favur tagħhom huma rreġistrati il-markji distintivi magħrufa bħala "*three stripes device*", "*three stripes device on clothing*", "*trefoil device*" u "*adidas*", kif spjegat aktar 'il fuq, u jikkontravvjenu wkoll id-drittijiet tal-awtur li ż-żewġ soċjetajiet rikorrenti għandhom fuq l-imsemmija markji distintivi rispettivi tagħhom li huma wkoll xogħlijiet artistiki protetti bil-KAP 415 tal-Liġijiet ta' Malta – Att Dwar id-Drittijiet tal-Awtur, u dan skond l-artikolu 2(1)(b) tal-Kap 414, u dan kollu kif ben spjegat mill-analiżi li għamel rappreżentant tal-ewwel soċjeta' rikorrenti adidas International Marketing B.V. f'isem iż-żewġ soċjetajiet rikorrenti (ara rapport ta' analiżi mmarkat bħala Dok. "F");

Illi din il-konsenja ta' żraben sportivi bħalissa tinsab miżmuma mill-Kontrollur tad-Dwana taħt il-provvedimenti tal-Kap. 414 wara l-applikazzjonijiet bil-miktub li għamlu ż-żewġ soċjetajiet rikorrenti lill-istess Kontrollur wara li ġew provduti lill-informazzjoni kollha pertinenti sabiex ikun jista' jiddeċiedi dwar il-każ (ara kopja tal-applikazzjonijiet immarkati bħala Dok "G");

Illi l-Avukat Dr. David Tonna *nomine* jiddikjara illi l-fatti suesposti jafhom in parti personalment u in parti minn informazzjoni li ingħatatlu mill-Kontrollur tad-Dwana u mill-mandanti tiegħu;

Għaldaqstant, ir-rikorrent *nomine* jitlob umilment lil din l-Onorabbli Qorti jogħgobha:

1. Fil-konfront taż-żewġ soċjetajiet rikorrenti, tiddikjara u tiddeċiedi illi ż-żraben sportivi in kwistjoni li jinsabu maqbuda wara l-applikazzjoni bil-miktub li għamlu s-soċjetajiet rikorrenti lill-istess Kontrollur, huma oġġetti falsifikati u/jew oġġetti mdaħħla b'piraterija (skond l-Artikolu 2(1)(a) u (b) tal-Kap. 414);

2. Fil-konfront tal-ewwel soċjeta' rikorrenti, jiġifieri adidas International Marketing B.V., tiddikjara u tiddeċiedi illi d-dħul ġewwa Malta u/jew l-importazzjoni temporanja u/jew tqegħid ġewwa zona ħielsa jew maħzen ħieles ta' din il-konsenja ta' żraben sportivi, li tikkonsisti f'elfejn u tlitt mitt (2,300) par, b'*container* numru TGHU0222854, da parti tas-soċjeta' intimata u li jinsabu maqbuda wara l-applikazzjoni bil-miktub li għamlet is-soċjeta' rikorrenti lill-Kontrollur tad-Dwana jikkontravvjenu d-dritt ta' proprjeta' intellettuali ta' dina s-soċjeta' rikorrenti in kwantu ma humiex ġenwini, skond l-Artikolu 2(1)(a)(i)(ii) u (iii) u (b) tal-KAP. 414 (Att dwar Drittijiet Dwar Proprjeta' Intellettuali (Miżuri Intrakonfini)) u għaldaqstant vjolazzjoni tal-Artikolu 4 tal-istess KAP. 414 fil-konfront tat-*Trademark* registrat f'isem is-soċjeta' rikorrenti bin-Numru 29740 fir-Registru tal-Markji ta' Malta, u/jew fil-konfront tad-drittijiet tal-awtur illi s-soċjeta' rikorrenti għandha fuq ix-xogħol artistiku tagħha "**three stripes device**";

3. Fil-konfront tat-tieni soċjeta' rikorrenti, jiġifieri adidas-Salomon AG, tiddikjara u tiddeċiedi illi d-dħul ġewwa Malta u/jew l-importazzjoni temporanja u/jew tqegħid ġewwa żona ħielsa jew maħžen ħieles ta' din il-konsenja ta' żraben sportivi, li tikkonsisti f'elfejn u tlitt mitt (2,300) par b'*container* numru TGHU0222854, da parti tas-soċjeta' intimata u li jinsabu maqbuda wara l-applikazzjoni bil-miktub li għamlet is-soċjeta' rikorrenti lill-Kontrollur tad-Dwana jikkontravvjenu d-dritt ta' proprjeta' intellettuali ta' dina s-soċjeta' rikorrenti in kwantu ma humiex ġenwini, skond l-Artikolu 2(1)(a)(i)(ii) u (iii) u (b) tal-KAP. 414 (Att dwar Drittijiet Dwar Proprjeta' Intellettuali (Miżuri Intrakonfini)) u għaldaqstant vjolazzjoni tal-Artikolu 4 tal-istess KAP. 414 fil-konfront tat-*Trademarks* reġistrati f'isem is-soċjeta' rikorrenti bin-Numri 10994, 30173, 13562 u 29878 fir-Registru tal-Markji ta' Malta, u/jew fil-konfront tad-drittijiet tal-awtur illi s-soċjeta' rikorrenti għandha fuq ix-xogħlijiet artistiki tagħha "***three stripes device on clothing***", "***trefoil device***" u "***adidas***";

4. Tordna lill-Kontrollur tad-Dwana u/jew lis-soċjetajiet rikorrenti a bażi tal-ewwel talba u/jew tat-tieni talba u/jew tat-tielet talba sabiex jiddistruġġu ż-żraben sportivi in kwistjoni mingħajr ebda kumpens lil, u għas-spejjeż tas-soċjeta' intimata skond l-Artiklu 8 tal-KAP. 414;

5. Tordna kull rimedju ieħor li tista' skond it-termini ta' l-Att dwar Drittijiet Dwar Proprjeta' Intellettuali (Miżuri Intrakonfini) – KAP. 414 tal-Liġijiet ta' Malta fil-konfront tas-soċjetajiet rikorrenti;

6. Tordna lis-soċjeta' intimata sabiex tħallas l-ispejjeż kollha fir-rigward tat-trasport, tal-ħażna, tad-distruzzjoni taż-żraben sportivi in kwistjoni, u tal-ispejjeż tal-uffiċjali tad-Dwana skond it-termini tal-KAP. 414;

Bl-ispejjeż, kontra s-soċjeta' intimata li minn issa hija ngunta għas-subizzjoni.

Rat it-Tweġiba Maħlufa mressqa fl-4 ta' Frar, 2008, li biha l-Kuraturi Deputati eċċepew;

Kopja Informali ta' Sentenza

1. Illi huma m'humieix edotti mill-fatti li taw lok għal din il-kawża u jirriżervaw li jipprezentaw ir-risposta ulterjuri tagħhom kemm-il darba jkunu edotti mill-fatti;

2. Salvi eċċezzjonijiet oħra.

Rat ix-xhieda tar-rikorrent *nomine*;

Rat l-atti kollha tal-kawża;

Semgħet id-dikjarazzjoni magħmula mill-Avukat tal-kumpanija attriċi waqt is-smiġn tal-lum li biha iddikjara li ma kellux provi oħrajn x'iresssaq u talab li l-kawża titħalla għas-sentenza;

Rat id-Degriet tagħha tal-lum li bih ħalliet il-kawża għas-sentenza;

***Ikkunsidrat:***

Illi b'din il-kawża, il-kumpaniji rikorrenti qegħdin jitolbu li jiġi dikjarat li kunsinna ta' żraben sportivi (aktar 'il quddiem imsejha "il-merkanzija") li ddaħħlet fil-Port Fieles ta' Malta fit-18 ta' Ottubru, 2007, abbord il-bastiment *MV CMA-CGM STRAUSS* kienet falza u għalhekk qegħdin jitolbu il-qerda tagħha, billi din il-merkanzija tikser il-jeddijiet intellettuali tagħhom;

Illi, min-naħa tagħhom, il-Kuraturi Deputati mharrkin qegħdin jgħidu li ma jistgħux imieru lill-kumpaniji rikorrenti għaliex ma jafu xejn fuq il-fatti u dan minkejja kull tentativ li ippruvaw biex jieħdu l-fehma jew id-direttivi tal-kostitwenti tagħhom;

Illi l-azzjoni tar-rikorrenti tinbena fuq dak li tipprovdi l-liġi fl-Att tal-2000 dwar id-Drittijiet ta' Proprjeta' Intellettuali (Miżuri Intrakonfini)<sup>1</sup> (Kapitolu 414 tal-Liġijiet ta' Malta), b'mod partikolari l-artikolu 8 tal-istess Att;

---

<sup>1</sup> Kap 414 tal-Liġijiet ta' Malta

Illi mill-provi mressqa mir-rikorrent *nomine* jirriżulta li sa minn Settembru ta' l-1971, prodotti magħmulin mill-kumpanniji rikorrenti bħal dawk li jagħmlu parti mill-merkanzija kienu registrati mal-Kontrollur tal-Proprieta' Industrijali f'Malta<sup>2</sup> bħala marka kummerċjali (*trademark*), u għalhekk imħarsa mid-dispożizzjonijiet tal-Kapitolu 29 tal-Liġijiet ta' Malta (illum il-Kapitolu 416 tal-Liġijiet ta' Malta). It-titolari tal-jedd imħares huma l-kumpannija attriċi adidas-Salomon AG. Bl-istess mod, it-tikketta dwar id-disinn "*three stripes device*", tinsab hekk registrata wkoll favur il-kumpannija attriċi barranija sa minn Frar tal-1999<sup>3</sup>, filwaqt li l-markji "*Trefoil device*"<sup>4</sup> u "*adidas*"<sup>5</sup> ilhom hekk registrati minn dak iż-żmien ukoll;

Illi jirriżulta<sup>6</sup> li nhar il-Ħamis, 18 ta' Ottubru, 2007, il-bastiment *MV CMA-CGM STRAUSS* daħal fil-Port Ħieles ta' Marsaxlokk, mgħobbi b'għadd ta' *containers*. Wieħed minn dawn il-*containers* (numru TGHU 0222854) kellu dikjarazzjoni li l-konsenja kienet ta' erba' mitt (400) kaxxa żraben. Din kienet magħmula fuq il-polza ta' tagħbija<sup>7</sup>, li kienet tgħid li l-kumpannija mħarrka kienet il-kunsinnatarja tal-merkanzija mertu tal-każ. Il-bastiment kien salpa minn port fiċ-Ċina, b'sistema ta' ġarr bi trasbord u l-vjaġġ maħsub li jntemm fil-Libja;

Illi tnax-il jum wara d-dħul f'Malta tal-imsemmi *container*, id-dipartiment tad-Dwana qegħidhom taħt sħarriġ magħruf bħala *risk analysis*. Meta nfetaħ, fil-preżenza ta' rappreżentant tal-aġent tal-bastiment instabet il-konsenja li tat 'il min jifhem li setgħet kienet falza. Ittieħdu xi kampjuni mill-*container* li ntbagħtu lir-rappreżentanti tal-kumpanniji attriċi f'Malta. Il-*container* reġa' ġie issiġillat u ttieħed f'maħżen tad-Dwana, wara li ngħatat riċevuta lill-aġent tal-bastiment f'Malta;

Illi d-Dipartiment kiteb minnufih lir-rikorrent biex jgħarrfu bis-sejba. Ir-rikorrent talab lill-Kontrollur tad-Dwana jzomm

<sup>2</sup> Markju numru 10994 Dok "B", f'paġ. 10 tal-proċess

<sup>3</sup> Markji numri 29740 u 30173, Dokti. "A" u "C", f'paġġ. 9 u 12 tal-proċess

<sup>4</sup> Markju 13562, Dok "D", f'paġ. 13 tal-proċess

<sup>5</sup> Markju 29878, Dok "E", f'paġ. 14 tal-proċess

<sup>6</sup> Affidavit ta' George Aġius 19.2.2008, Dok "GA1", f'paġġ. 110 – 1 tal-proċess

<sup>7</sup> GZ2185951

ir-rilaxx tal-imsemmi *container*<sup>8</sup>. Il-Kontrollur laqa' t-talba wara li ntwera d-dokumentazzjoni meħtieġa mill-kumpannija rikorrenti dwar il-jeddijiet tagħha u l-interess tagħha li tressaq l-ilment dwar il-merkanzija mniżżla l-art;

Illi, minbarra dan, ir-rikorrent *nomine* bagħat kampjuni taż-żraben sportivi li kienu fl-imsemm *container* lil-laboratorji tal-kumpanniji attriċi, biex jeżaminawhom. Din bagħtet rapport lir-rikorrent *nomine* ftit jiem wara<sup>9</sup>. Minn dan ir-rapport joħroġ li l-merkanzija kienet falza u ma taqbilx mal-*standards* tal-prodotti ġenwini magħmulin mill-kumpannija attriċi barranija;

Illi l-kumpanniji rikorrenti fetħu din il-kawża fis-27 ta' Novembru, 2007, u jirriżulta li l-kontenut tal-*container* għadu miżmum taħt is-setgħat tal-Kontrollur tad-Dwana;

Illi l-kumpannija mħarrka ma meriet xejn mill-provi mressqa mill-kumpannija rikorrenti. Il-Qorti tifhem li kien il-Kontrollur tad-Dwana nnifsu li għarraf lill-kumpannija attriċi bl-isem tal-kumpannija mħarrka. Il-Kuraturi maħtura biex jidhru għaliha ma ngħataw l-ebda tagħrif dwar x'kellhom jagħmlu dwar ix-xiljiet imressqa mill-kumpannija rikorrenti;

Illi meta jitqiesu l-fatti fuq imsemmija ma' dak li tipprovdi l-liġi, jinstiltu l-konkluzjonijiet li ġejjin:

a. il-kumpanniji rikorrenti huma detenturi ta' dritt li għalih japplika l-Att VIII tal-2000, u dan kif imfisser fl-artikolu 2 tiegħu;

b. illi l-merkanzija mniżżla l-art f'Malta ma kellhiex marka li saret bil-kunsens tal-kumpanniji rikorrenti u lanqas jidher li ġiet manufatturata bil-kunsens tagħhom, u dan għall-finijiet tal-artikolu 3 tal-imsemmi Att;

ċ. li d-dħul tal-imsemmija merkanzija, imqar jekk fl-ambitu tal-Port Fieles, huwa projbit, ladarba jikser il-jeddijiet tal-kumpanniji rikorrenti;

---

<sup>8</sup> Dok "G", f'pag. 17 tal-proċess

<sup>9</sup> Dok "F" datat 20 ta' Novembru, 2007, f'pag. 15 – 6 tal-proċess



d. jidher li l-kumpanniji rikorrenti wettqu wkoll l-obbligi tagħhom dwar tagħrif mogħti lill-awtoritajiet kompetenti f'Malta għall-finijiet tal-artikolu 5 tal-Att;

e. illi l-kampjun mogħti lill-kumpanniji rikorrenti u minnhom mibgħut barra minn Malta għall-eżamijiet meħtieġa huwa proċess maħsub mil-liġi<sup>10</sup> u kien ta' għajjnuna kbira biex il-kumpanniji rikorrenti setgħu jibew il-proċeduri xierqa fl-iqsar żmien, u biex jiġi determinat li s-sandlijiet kienu tassew foloz;

f. it-talba tal-kumpanniji rikorrenti biex il-konsenja tal-merkanzija in kwestjoni tiġi meqruda hija waħda mill-effetti li l-liġi<sup>11</sup> taħseb għalihom dwar id-dħul f'Malta ta' ħwejjeġ falsifikati li jiksru l-jeddijiet ta' proprjeta' intellettuali ta' xi persuna, kif imfissra fl-artikolu 2 tal-Att; u

g. il-falsita' tal-imsemmija merkanzija tinsab ippruvata fi grad tekniku biżżejjed, u ammissibbli fil-liġi, li l-Qorti ma tħossx il-ħtieġa li taħtar espert biex jagħmel kostatazzjonijiet oħrajn;

Illi għalhekk il-Qorti ssib li ir-rikorrent *nomine* wera tajjeb biżżejjed li l-kumpanniji rikorrenti kellhom kull raġun jemmnu li l-merkanzija li ddaħħlet f'Malta fit-30 ta' Mejju, 2007, kienet tikser il-jeddijiet intellettuali tagħhom kif imħarsin minn qabel mill-awtoritajiet Maltin, u li l-ħelsien tagħha mill-Kontrollur tad-Dwana jkun ifisser telf finanzjarju kbir li ma jkunx ħafif għalihom li jagħmlu tajjeb għalih jekk mhux biż-żamma għal dejjem tagħha jew bil-qerda tagħha, ukoll jekk kien maħsub li l-aħħar destinazzjoni kienet sejra tkun f'pajjiż ieħor barra minn Malta;

Għal dawn ir-raġunijiet, il-Qorti qiegħda tiddeċiedi billi:

Filwaqt li **tiċħad l-eċċezzjonijiet** tal-imħarrkin Kuraturi Deputati;

---

<sup>10</sup> Art. 7(3) tal-Kap 414

<sup>11</sup> Art. 8(1)(a) tal-Kap 414

**Tilqa' l-ewwel talba attriċi** u tiddikjara li l-merkanzija msemmija fil-premessi tar-Rikors Mañluf imniżżla l-art fil-Port Fieles ta' Marsaxlokk minn fuq il-bastiment *CMA-CGM STRAUSS* go *container* bin-numru TGHU 0222854 kienet falza u/jew imdañhla b'piraterija għall-finijiet u effetti kollha tal-Att VIII tal-2000;

**Tilqa' t-tieni u t-tielet talbiet attriċi** u tiddikjara li l-manufattura u l-produzzjoni u d-dħul f'Malta tal-imsemmija merkanzija jiksru l-jeddijiet taż-żewġ kumpanniji rikorrenti bħala s-sidien reġistrati tal-markji distintivi "*three stripes device*", "*three stripes device on clothing*", "*trefoil device*" u "*adidas*" li jiffirmaw parti mit-*Trademarks* 10994, 13562, 29740, 29878 u 30173 kif reġistrati fir-Registru tal-Markji ta' Malta u b'hekk magħrufa taħt id-dispożizzjonijiet tal-Kapitolu 416 tal-Liġijiet ta' Malta; u tiddikjara wkoll li d-dħul f'Malta tal-imsemmija konsenja ta' merkanzija falza jikkostitwixxi ksur tad-dispożizzjonijiet tal-Kapitolu 414 tal-Liġijiet ta' Malta;

**Tilqa' r-raba' u l-ħames talbiet attriċi** u tordna lill-Kontrollur tad-Dwana sabiex jipproċedi għall-prattiki kollha meħtieġa, inklużi l-għoti minnu ta' kull direttiva lilu mogħtija b'setgħa mil-liġi, għall-qerda tal-merkanzija kollha fuq imsemmija, u dan sa mhux aktar tard minn xahar kalendarju minn dak inhar li jiġi notifikat, a kariku tal-kumpanniji rikorrenti, b'kopja awtentikata ta' din is-sentenza;

**Tilqa' s-sitt talba attriċi** u tikkundanna lill-kumpannija intimata biex tħallas l-ispejjeż kollha marbuta mal-ġarr u l-ħażna tal-imsemmija merkanzija mid-Dipartiment tad-Dwana;

**Tordna** li sa mhux iżjed tard minn ħmistax-il (15) jum tax-xogħol minn dak inhar li l-ordni tal-Qorti għall-qerda ta' dawn l-oġġetti titwettag, il-Kontrollur tad-Dwana jdañhal Nota fl-atti ta' din il-kawża li biha jgħarraf lill-Qorti bl-eżekuzzjoni tal-ordni tal-qerda mogħtija b'din is-sentenza, jew, fin-nuqqas, ir-raġunijiet għaliex l-ordni ma tkunx twettqet; u

Kopja Informali ta' Sentenza

**Tikkundanna** lill-kumpannija m'harrka t'hallas l-ispejjeż tal-kawża b'dan li d-drittijiet tal-Kuraturi Deputati *nomine* jithallsu provviżorjament mir-rikorrent *nomine*.

**Moqrija**

**< Sentenza Finali >**

-----TMIEM-----